

हाम्रो आवाज

मासिक बलेटिन

वर्ष :- ५

अङ्क :- १९


महिना :- भदौ, २०७२

प्रादेशिक सीमाङ्कनको आन्दोलन, दुई बालकको हत्या

२०७२ को भदौ महिनामा मुलुकभर महिला र बालबालिकामाथि सात वटा हिंसाका घटना भएको अखबारहरुमा प्रकाशित छ । राष्ट्रिय दैनिकहरुको अनुगमन गरी तयार पारिएको आँकडामा महिला हिंसासम्बन्धी समाचार २ वटा रहेका छन् भने तराईका आन्दोलनमा सयभन्दा बढी महिला घाइते भएको पाइएको छ ।

बालबालिकासँग सम्बन्धित ५ वटा घटनाका समाचार प्रकाशित छन् । प्रकाशित समाचारमा महिला बलात्कार तथा मधेश आन्दोलनमा घाइते भएका घटनाहरु रहेका छन् । त्यसैगरी बालबालिका सम्बन्धी घटनामा बालिका हत्या र बलात्कृत भएको समाचार प्रकाशित भएका छन् ।

हिंसामा महिला र बालबालिका : भदौ २०७२



भदौमा संविधानमा सीमाङ्कनका विषयमा सबै राजनीतिक दल, पत्रकार, नागरिकहरुको ध्यान नयाँ संविधान जारी गर्नेतर्फ केन्द्रित भएको देखिन्छ। हरेक दिन सबै पत्रपत्रिकामा संविधानसम्बन्धी समाचार, विचार तथा लेखहरु प्रकाशित भएका कारण महिला र बालबालिकासम्बन्धी हिंसाका घटना कम प्रकाशित भएको अनुमान गर्न सकिन्छ।

देशका विभिन्न जिल्लामा प्रादेशिक सीमाङ्कन तथा नयाँ संविधानकाको विषयलाई लिएर भएको आन्दोलनमा हिंसात्मक तथा अमानवीय ढङ्गका गतिविधिहरु भएको र एक २ वर्षे बालकको पनि हत्या भएको छ। आफ्ना मागहरु शान्तिपूर्ण रूपमा राख्न पाउने संविधानप्रदत्तः प्रावधानको उपयोग गर्दै शान्तिपूर्ण आन्दोलनको आयोजना तथा सहभागिता नागरिकको अधिकार हो। तर आन्दोलन हिंसात्मक हुनुका साथै घरमा सुतिरहेको २ वर्षे बालकलाई गोली हानी हत्या गरिएको छ। शान्तिसुरक्षामा खटिएका प्रहरीमाथि शान्तिपूर्ण प्रदर्शनका नाममा भेला भएका मानिसहरुबाट साङ्घातिक आक्रमण भएको छ, आन्दोलनका क्रममा प्रहरी तथा आन्दोलनकारीहरु मारिएका छन्।

सीमाङ्कन तथा नयाँ संविधानको विरोधमा २५ साउनयता देशका विभिन्न भागमा भएका विरोध प्रदर्शनमा ज्यान गुमाउनेको संख्या ४४ रहेको छ। जसमध्ये दुई नाबालक, चार किशोर/किशोरी, ११ सर्वसाधारण, ११ सुरक्षाकर्मी र २२ जना प्रदर्शनकारी रहेका छन्। त्यसैगरी सयौंको संख्यामा महिलाहरु पनि सामान्य घाइते भएका छन्।¹

संविधान निर्माणका क्रममा अघि बढिरहेको अवस्थामा यस किसिमका हिंसात्मक घटनाले नेपाली जनताले लामो संघर्षपश्चात् स्थापना गरेको लोकतान्त्रिक संघीय गणतन्त्रको अस्तित्व नै खतरामा पर्न सक्दछ। तसर्थ कुनै पनि समूह, राजनीतिक दल वा वर्गले आफ्नो जायज मागहरुको सुनुवाइ र सम्बोधन गर्न वार्ता र छलफलको बाटो नै अपनाउनु पर्ने आवश्यकता रहेको छ। शान्तिपूर्ण रूपमा राखिएका जायज मागहरुलाई वार्ता र संवादका माध्यमबाट सम्बोधन गर्नतर्फ राज्य तयार हुनुपर्दछ, पछिल्ला दिनहरुमा आन्दोलनका नाममा स्कुले बालबालिकालाई लैजाने, विद्यालयहरु तोडफोट तथा बन्द गर्ने, बालबालिकामा मनोवैज्ञानिक त्रास सिर्जना गर्नेजस्ता घटनाहरु बढेका छन्।

नयाँ संविधानको निर्माणसंगै संविधानमा आफ्ना माग सम्बोधन नभएको भन्दै मधेश आन्दोलनरत समूहहरुले देशका केही भागमा चक्काजाम, बन्द गर्नेजस्ता कार्यले सर्वसाधारण पीडित भएका छन्। यसको असर महिला र बालबालिकामा बढी परेको छ। आम नागरिकले मानवअधिकारको निर्वाध उपभोग गर्न पाएका छैनन्।

¹ हिमाल खबर पत्रिका १०-१६ असोज २०७२

प्रादेशिक सीमाङ्कन तथा जातीय राज्य माग गर्दै भएको हिंसात्मक घटनामा मारिएका दुई बालक



सौजन्य : सामाजिक सञ्जाल



जानकारीका लागि
मानव अधिकार सञ्चार प्रतिष्ठान नेपा (इह्रिकन)
ज्वागल कुपण्डोल ललितपुर
फोन नं. ०१-५०११२०४ मा सम्पर्क गर्नुहुन अनुरोध छ ।

